

2019 జనవరి 28న ఓ శాంతి ఒప్పందానికి 'చట్రపరిధి' రూపొందిస్తున్నట్లుగా ఆప్టనిస్తాన్ లో అమెరికా రాయబారి ఒక ప్రకటన చేశాడు. వార్తా కథనాల ప్రకారం 'చట్రపరిధి' రూపకల్పన ఖతార్ లో తాలిబన్లతో జరిపిన చర్చల ఫలితమే. "అంతర్జాతీయ టెర్రరిస్టు గ్రూపులకు ఆప్టనిస్తాన్ వేదిక" కానీయకుండా నిరోధిస్తామని తాలిబన్లు ఇచ్చిన గ్యారంటీపైన ఆధారపడి ఈ ప్రకటన జరిగింది. దీనిప్రకారం ఆప్టనిస్తాన్ నుండి అమెరికా తన సేనలను రానున్న 18 నెలల కాలంలో క్రమంగా ఉప సంహరించుకుంటుంది. కాగా, అమెరికా దన్నుతో కాబూల్ లో నున్న ప్రభుత్వంతో తాలిబన్లు చర్చలు జరిపి, కాల్యుల విరమణకు అంగీకరించిన తర్వాత మాత్రమే అమెరికా సేనల ఉపసంహరణ జరుగుతుందని ఓ సీనియర్ అధికారి వ్యాఖ్యలను ఉటంకిస్తూ 'న్యూయార్క్ టైమ్స్' పేర్కొంది. కాబూల్ లోని కీలుబొమ్మ ప్రభుత్వంతో చర్చలకు గతంలోనే తమ నాయకత్వం తిరస్కరించిన కారణంగా తాలిబన్లకు ఈ షరతు ఆమోదయోగ్యంగా వుండబోదు.

శాంతి ఒప్పందపు 'చట్రపరిధి'పై 'వాషింగ్టన్ పోస్టు' వ్యాఖ్యానిస్తూ ఈ చర్య యుద్ధానికి ముగింపు పలుకుతుందని పేర్కొంది. ఏమైనా ఆప్టనిస్తాన్ లోని కీలుబొమ్మ ప్రభుత్వానికి తుమాకుల పహారాతో కాపుకాయటాన్ని కొనసాగించాలనే అమెరికా భావిస్తోంది.

ఈ అవ్యక్త వైరుధ్యాల నడుమ, ఖతార్ లో చర్చల ఫలితంగా ఇతర దేశాలలోనున్న 8 వేలమందితో సహా 14వేలమంది బలగాలను అమెరికా ఉపసంహరించుకుంటుందా అనేది చూడాలి.

అయితే ఒక అంశం స్పష్టం. ఆప్టనిస్తాన్ పై అమెరికా సైనికదాడి, దురాక్రమణలు సాగిస్తూ 'టెర్రరిజంపై యుద్ధం'గా పేర్కొంటున్నది మాత్రం విజయం పొందలేదు. టెర్రరిస్టులుగా అమెరికానే సృష్టించిన, ముద్రలు వేసిన శక్తులతో అమెరికా చర్చలు సాగించాలి.

17 సం॥ల యుద్ధం తర్వాత కూడా, చమురు వనరులు పుష్కలంగా వున్న దేశాలపై, ప్రాంతాలపై సైనిక చర్యలద్వారా తన ఆధిపత్యాన్ని నెలకొల్పుకోవాలనుకున్న అమెరికా సామ్రాజ్య వాదుల వాస్తవిక లక్ష్యం సంపూర్ణంగా సాధించ బడలేదు. మధ్య ఆసియా, కాఫ్ఫియన్ బేసిన్ లోనూ చమురు, సహజవాయువులపై రష్యా, చైనాలు ఆధిపత్యం చెలాయించటం ప్రారంభించాయి.

ఆప్టనిస్తాన్ పై అమెరికా సాగించిన యుద్ధం అసంఖ్యాక ప్రజల ప్రాణాలను హరించటంతో పాటుగా, ఎన్నో విలువైన ప్రజల ఆస్తులు నాశన మయ్యాయి. ఆప్టనిస్తాన్ దేశంలో 1,75,000 మంది ఈ యుద్ధంలో మరణించారు. ఇక, లెక్కకు రాని మరణాలను కూడా కలుపుకుంటే ఈ సంఖ్య మరింత పెరుగుతుంది. లక్షల సంఖ్యలో ప్రజలు తమ నివాసాలు కోల్పోయి, ఆశ్రయంకోసం తలోదిక్కుకూ విసిరివేయ బడ్డారు. ఈ యుద్ధంలో 11 వందలమంది ఇతర దేశాల సైనికులతోపాటు, 2,300 మంది అమెరికా సైనికులు, పెద్దసంఖ్యలో కిరాయి సైనికులు హతలయ్యారు. ఈ దుర్మార్గమైన యుద్ధపు అనాగరిక ప్రవృత్తి, పదవీ విరమణ చేసిన అమెరికా సైనికులను ఆత్మహత్యలవైపు నెట్టింది. అది ఎంత తీవ్రతకు చేరిందంటే, రోజుకు 29 మంది ఆత్మహత్యలకు పాల్పడ్డారు.

1978లో రష్యా దన్నుతోనున్న కాబూల్ లోని ప్రభుత్వాన్ని పడగొట్టి, రష్యా బలగాలను వెనక్కుగొట్టే ప్రయత్నంలో భాగంగా, అమెరికా సామ్రాజ్యవాదం ముస్లిమ్ టెర్రరిస్టులకు కోట్లాది రూపాయల విలువైన ఆయుధాలను, పెద్దఎత్తున నిధులను సమకూర్చింది. ఇది అంతిమంగా తాలిబన్లు, ఆల్ఖైదా పెరగటానికి తోడ్పడింది. "రష్యాయొక్క స్వీయ వియత్నాం"ను (నాటి జాతీయ భద్రతా సలహాదారుడైన బ్రెజిన్ స్కీ అభివర్ణించినట్లుగా) సృష్టించే ప్రయత్నంలో అమెరికా ఇస్లామిక్ శక్తులను సృష్టించింది; ఆ శక్తులే ఆప్టనిస్తాన్ లో అధికారంలోకి వచ్చాయి.

'మానవత్వపు తోడ్పాటు'గా చెప్పబడే నినాదంతో తాలిబన్ల ప్రభుత్వాన్ని ఆకర్షించలేని పరిస్థితుల్లో, 2001 సెప్టెంబర్ 11న న్యూయార్క్, వాషింగ్టన్ లో జరిగిన టెర్రరిస్టుల దాడుల సాకుతో అమెరికా సామ్రాజ్యవాదం ఆప్టనిస్తాన్ పై ప్రత్యక్ష సైనిక దురాక్రమణకు పాల్పడింది. దీని కొనసాగింపుగా 2003లో ఇరాక్ పై యుద్ధం చేసింది. ఈ యుద్ధాలు టెర్రరిజం అంతంకోసం కానేకాదు; చమురు, సహజవాయువులు పుష్కలంగా లభించే మధ్యప్రాచ్యం, కాఫ్ఫియన్ బేసిన్ లపై అమెరికా సైనిక ఆధిపత్యం నెలకొల్పుకోవటం కోసమే నన్నది స్పష్టం.

ఇప్పటివరకు సామ్రాజ్యవాదం సాగించిన యుద్ధాలలో సుదీర్ఘమైన ఈ 17 సం॥ల 'టెర్రరిజంపై యుద్ధం' ద్వారా అమెరికా తాను ఎవరినైతే టెర్రరిస్టులుగా పేర్కొందో వారిని ఏమాత్రం అణచలేకపోయింది. ఈ 17 సం॥ల కాలంలో, ఏ సమయంలోనైనా కాబూల్ లోని అమెరికా కీలుబొమ్మ ప్రభుత్వ ప్రభావంలోని భూభాగంకంటే, తాలిబన్ల నిర్వహణలోని ప్రభావిత భూభాగమే హెచ్చుగా వుంటూ వచ్చిందన్నది వాస్తవం.

టెర్రరిస్టులను అణచివేయటం కోసం కాకుండా 'టెర్రరిజంపై యుద్ధం' వారి వ్యాప్తికి దోహదపడింది. ఇది లిబియా, సిరియా ప్రస్తుతం ఖతార్, ఇరాన్ లకు వ్యాపించింది. ఏ దేశాలపైన అయితే రానున్న కాలంలో దురాక్రమణ దాడులు సాగించాల్సి వుంటుందని అమెరికా భావిస్తున్నదో, ఆ దేశాలలో ఇస్లామిక్ టెర్రరిజం విస్తరించటానికి అమెరికా ఈ పేరుతో మార్గం సుగమం చేసింది.

టెర్రరిజం వ్యాప్తికి అమెరికా దోహదపడు తోందని వెల్లడవటంతో, 'టెర్రరిజంపై పోరు' నినాదం దాని అవసరాన్ని పూర్తిగా కోల్పోయింది.

ఒక సం॥ం క్రితం బ్రంపు ప్రభుత్వం 'జాతీయ భద్రతా వ్యూహాన్ని' వెల్లడించింది. "పోటీలో గొప్ప దేశం"గా వున్న తమదేశం- రష్యా, చైనా వంటి "రివిజనిస్టు దేశాలు"గా చెప్పబడుతున్న వానిని ఎదుర్కోవటానికి నూతన వ్యూహాన్ని ఆయన అందులో పేర్కొన్నాడు. అమెరికా సామ్రాజ్యవాదం పాత భూతం స్థానంలో కొత్త భూతాన్ని వుంచింది. ఏ భూతమైనా మానవులను భక్షించేదే. ప్రపంచ ప్రజానీకం సామ్రాజ్యవాద వ్యతిరేక పోరాటాలను తీవ్రతరం చేయటంద్వారానే, నిరంతరాయంగా అమెరికా సామ్రాజ్యవాదం సాగిస్తున్న యుద్ధాలకు చరమగీతం పలకటం సాధ్యమౌతుంది. సామ్రాజ్యవాదం ఉనికిలో ఉన్నంతకాలం యుద్ధాలకు ముగింపు లేదు. ప్రపంచ పెట్టుబడిదారీ వ్యవస్థను కూలద్రోసి సామ్యవాద వ్యవస్థను స్థాపించటమే యుద్ధాలను అంతం చేయటానికి, శాంతిని స్థాపించటానికి వున్న ఏకైక మార్గం.